

మళ్ళీ వచ్చిన మధుర క్షణం

“మరి” నవ్వుతా డతను.

వొద్దన్నట్లుగా తల పంకించింది. ఆమె కళ్ళలోకి చూడలేక పోతున్నాడు. దృష్టి, కనుబొమ్మల మీదికి మరల్చాడు. ఆమె కళ్ళు తనని నిలబెట్టివేస్తే, కనుబొమ్మలు కట్టిపడేస్తాయి. మళ్ళా మరొకసారి చూశాడు. ఆమెనోరు... ఆ ముక్కుకింద వొయ్యారంగా తిరిగిన వొంకర, చల్లటి ఇసుక మధ్య బీటలోకి జారిపోయిన పిల్ల కాల్య దిగవిడచిన వొంపులూ, ఆ బుగ్గ కింద నవ్వు, పొదిగిన వొంపు. కాసేపు ఆ కంఠంకేసి చూస్తాడు. మెడలో గాలుసు పై నీడలో తళుకు, లేత చర్మం వెనక ఏవేవో అమాయక నరాల కదలిక - వేలుతో స్పృశిస్తే నిలిచిపోయే వాద్య సమ్మేళనం.... మెడచుట్టూ వాలిన జడని మరొకసారి చూడగలడా! అడవిలో చెట్ల కొమ్మల నడుమ ఇరుక్కున్న ఎర్ర గాలి పటంలా ఆ వొక్క పువ్వు - వొంటి నక్షత్రం కన్ను మీటినట్లు, పూవు నడుమ పచ్చరేకుని పీడించి వూడగొట్టిన ఎఱుపు రంగు ఎంత దట్టమైందో!

“మరి... వెళ్ళనా?”

అతని చెయ్యి ఆమె రెండు చేతుల మధ్య చిక్కుకుంది. ఆ పట్టులో బలంలేదు - చెయ్యి తీసే యత్నం చేస్తే ఇట్టే ఒచ్చేస్తుంది; కాని తియ్యగలడా? తీస్తే తీరా వొచ్చేస్తే, ఎంతబాధ... ఆమె పట్టు సడలిస్తే చెయ్యి వొచ్చేసిందా? తాను చెయ్యిలాగితే పట్టు సడలిందా? ఆ చేతులు ... ఆ వేళ్ళు - నాడుల కొట్టుగుంటూ, గ్రుడ్డు లోపలున్న ప్రాణిలా సజీవమై సందడిచేస్తూ - ఏదో కొత్త వేడి పొంగులా తన అరచేతి వేడిని దట్టంచేస్తూ

కళ్ళతో సంజ్ఞ చేసింది. వెళ్ళమనా? వొద్దనా? అర్థంలేని సంజ్ఞలకేంలే? అప్పుడే వెళ్ళిపోతావా? అన్న భావం ఆ చూపులో, కనుబొమ్మల కదలికలో, చేతివేళ్ళ బిగిలో పొరలు పొరలుగా అతన్ని కమ్మివేస్తోంది. భాష, మాటలు ధ్వని, క్రియలో అంతమైనట్లు మరొక్కసారి అతని కళ్ళలో చూసింది. తీక్షణంగా, అన్ని అవయవాలలోని శక్తి అంతా ఆ చూపులో జొరబడినట్లు ఆమె చేతులు పట్టువిడిచేశాయి. అతని చెయ్యి, గాలి స్తంభించగా దిగిన గాలిపటంలా, విడిపోయి, వ్రేలాడింది. ఆ చెయ్యిని ఏం చెయ్యాలో అతనికి తెలియడంలేదు.

“మళ్ళీ ఎప్పుడు?”

స్వప్నంలో విన్న సంగీతంలాంటిది ఆ కంఠధ్వని.

“ఏమో!”

“అమ్మో!”

ఆ అమ్మో అనడం అంత అద్భుతంగా వుంటుందని అతనికి ఇదివరలో తెలియదు. కింది పెదవి మధ్యకి వొంగి, పైది పైకి అరసున్నలా ఆక్రమించి, గడ్డం కింద ఆ నొక్కుని నొక్కిపెట్టి, ఎక్కడో మూలనక్కిన ఆ ధ్వనిని, ఆ రెండు మాటల్లోకే బిగించి, పైకి తన చెవి దగ్గరగా ఒచ్చిన ఆ క్రియ అద్భుతం.

అతన్ని చూడలేకపోయింది. అతని కళ్ళల్లో అస్పష్టమైన తడి. తనని ముంచివేసే సుడిగుండంలా పరిణమించే ముందు, తనే దూరంగా తొలగాలి. పక్కమీదకి వాలిపోయింది. మొహం అటు తిప్పేసుకొని, చేతులతో కప్పేసుకొని పరుంది. అతను అక్కడే ఉన్నట్లు తనకి తెలుసు చిత్రం - వెళ్ళాడా? అడుగుల చప్పుడా? శ్వాస తీస్తున్నాడా? ఏం చేస్తున్నాడు? కలవరంతో కనురెప్పలు పైకి కిందికే ఆడిపోతున్నాయి. వాటి వెనక తడికి పాప పైనుండి వూడిరావడం లేదు. పక్కకి తిరిగింది, చేతులు మెడకింద ఉన్నాయి; గాజులు గలగల్లాడాయి, చెయ్యి తీసి మొహాన అడ్డంగా వేసుగుంది, చీకటిని చీల్చే మెరుపులా కళ్ళు మూసుకుంది. ఏదో ఆకృతి తన నీడని ఆమెపై ప్రసరించినట్లుగా, నుదుటిపై ఏదో స్పర్శ - కన్నెత్తి చూడలేదు. ఆ మాయ, కిందికి జరుగుతోంది, దేన్నో వెదుకుతూ. ఆమె నోటి మీద పడింది. పెదవులకి తగిలింది. తాకిడి తప్పించుకుంటూ అటూ ఇటూ కదుల్తోంది. తీవ్రంగా వెదుక్కుంటూ, తీక్షణంగా స్పర్శిస్తూ కలవరపెడుతున్నది. అతని పెదవులు - కన్నెత్తి చూడకుండానే కనుక్కుంది. తాను వింతగా వుంది. తనలో ఏదో జరిగింది. కళ్ళు తెరిచి చూసింది - అతను పాకదాటాడు - చెట్టుకింద వెడుతున్నాడు. చివాలున లేచి పరుగెత్తింది. అతను ఇంకా దూరంగా వెళ్ళిపోయాడు. ముందున్న ఇంట్లో మండువా గది దాటి, రోడ్డు మీదికే...

అయ్యో, తానెందుకు కళ్ళు మూసుగుంది? ఆ సమయంలో అతన్ని ఎందుకు చూడలేదు. అతని భుజంమీద చెయ్యి వెయ్యాలనిపించింది - నుదిటిమీద బింకంగా ఒంపులు తిరిగే ఆ తలవెండ్రుకల మధ్య తన వేళ్ళు పోనిచ్చి, చిటికిన వ్రేలు చుట్టూ, వాటిని చుట్టుకోవాలనుకుంటుంది. తనెందుకు అల్లా చెయ్యలేదు? చేతులు మొహాన అడ్డంగా వేసుగుని పరుంది - ఆ పెదవులు మాత్రం అతనికి అందిపోయాయి. తను విదిలించింది.

ఆ మధురక్షణం మళ్ళా వొస్తే బాగుండును. చేతివేళ్ళతో అతని జుట్టును కదుపుదును, తన రెండుచేతులూ అతని మెడచుట్టూవేసి శిరస్సుని వక్షంపైన అదిమిపట్టును అదొక వింత పరిమళం; విచిత్రమైన స్పర్శ - తాను ఊహించిందీ, ఎరగనిదీ - మళ్ళా ఇప్పుడు లభిస్తేనా?

“బేబీ, బేబీ” అని పిలిచింది. చెల్లాయిని “బేబీ” అంటారు. దూరంగా చెట్ల క్రింద ఆడుకుంటోంది. పిలిచింది చెల్లాయిని నిజమే - కాని ఆమెకు వినబడేటట్లు పిలవలేదు. బేబీ ఎందుకు? అర్థంలేదు, ఉద్రేకం చేసిన ప్రేలాపన ఆ పిలుపు ఆమె మనస్సు ఊగిపోతోంది. శరీరం తేలిపోతోంది. ఎగురుతూ, పాడుతూ, పరుగులెత్తాలనుంది. ఈమె చూసిన సినిమాలో, నాయిక అల్లా ఎందుకు పాడుతూ, పరుగులెత్తుతుందో ఆమెకి తెలిసింది.

ఆ రెండురోజులూ రెండు క్షణాలుగా గడిచి పోయాయి.

ఎట్లా గడిచాయి?

ఊహలో లెక్కించుకోటానికి, లోపలికొచ్చి మంచం మీద వాలిపోయింది.

అతను రమాకాంతం; వరసకి బావ. చిన్నప్పుడు కలిసి గడిపారు. ఏటేటా రెండురోజులొచ్చి వాళ్ళింట్లో గడిపి వెడుతూంటాడు. క్రితం ఏడురాలేదు - ఇంజనీరింగు చదువు పూర్తయి, మైసూరులో ఏదో ఫ్యాక్టరీలో ట్రైనింగుట. రెండేళ్ళ క్రితం చూసినప్పుడు అతనెందుకో పరాయివాడులాగ కనబడ్డాడు. దానికి కారణం అతని కంఠంలో వొచ్చినమార్పు. సన్నటి కీచు కంఠంతో చిన్నప్పుడు “స్నేహలతా” అని పూర్తిపేరుతో పిలిచేవాడు. రెండేళ్ళక్రితం చూసినప్పుడు కంఠం పెద్దదయి బొంగురోయింది. గడ్డం చేసుకున్న మరక చర్మంపైన ఆకు పచ్చగా కనబడింది. మెడకింద ఎముక లేచిన మడత ఇదివరకు తానెరగదు. చనువుగా వెకటిమల్లె “బావా” అంటూ పరుగెత్తికెళ్ళి అతని వొళ్ళో కూర్చోలేకపోయింది. దట్టమైన నల్ల క్రాఫింగు, మెడవెనక బాగా ఎదిగిన వెండ్రుకలు, చేతివేళ్ళమీద కణతలు, ఎర్రగా విప్పుగుని వ్యాపించిన గోళ్ళపై బొత్తాం తీసినప్పుడు చాతీమీద చర్మాన్ని అంటిపెట్టుకున్న వెంట్రుకలు - రమాకాంతం వింతగా కనబడసాగాడు.

ట్రయినింగ్ పూర్తయి, బెంగుళూరులో ఉద్యోగమయింది. వెడుతూ చూసి పోదామనొచ్చాడు మొన్న సాయంత్రం... అతనితో తన వివాహం స్థిరమైంది. ఉద్యోగంలోచేరి వీలుచూసుకుని శెలవు మీద రాగానే పెండ్లి...

ఎవ్వరికీ తెలీదు... బేబీతో ఎప్పుడన్నా అందేమో కూడా జ్ఞాపకం లేదు. ఆమెకి అతనంటే యిష్టమే. అతనికి తనంటే మరీ యిష్టమని తెలుసుకుంది ఈసారి. అతని వయస్సు ఇరవై నాలుగు - తనకంటే ఏడేళ్ళు పెద్ద. ఈడూ జోడూ - అన్నీ సక్రమంగా ఉన్నాయన్నారు అందరూను. పెండ్లి స్థిరపరిచారు. అతన్ని తాను పూర్తిగా చూడలేదు. ఒచ్చిన రాత్రి కబుర్లు, భోజనం నిద్ర. నాన్నగారి స్నేహితుడు లక్ష్మయ్యతో రాజకీయాల చర్చ. లక్ష్మయ్య అల్లుడికి ఆరొందలు జీతంట అవుతే ఎవడికి గొప్ప! బావని కబుర్లలో పెట్టి తనతో మాట్లాడే అవకాశం చిక్కనీయకుండా - పెళ్ళాం ఎలా భరిస్తుందో ఈ లక్ష్మయ్యని.

మర్నాడు కూర తరుగుతోంటే, “నువ్వు - కూరలు కూడా తరుగుతావా?” అని పలకరించాడు బావ. ఆశ్చర్యం చూపెడుతూ కళ్ళువొయ్యారంగా తిప్పుతాడు. ఆ పళ్ళు వరుసగా మెరుస్తూ అందంగా వుంటాయి. కుడివైపున, పై పన్ను కాస్తంత చిన్నది - క్రమం తప్పి వెనక్కి వెళ్ళింది. అలా ఉండడము తనకి వచ్చింది. ఆ కాస్త పన్ను వంకరతోనూ, అతనితో మరికొంచెం చనువుగా ఉండాలనిపిస్తుంది తనకి. తనేమీ మాట్లాడలేదు. నవ్వుకుంది పమిటకొంగు జారితే, చుట్టూ కప్పుకొని కొంగుచివర నోట్లో బిగించడం అతను తేరిబార చూస్తున్నాడు తనకి సిగ్గేసి, లేచి వెళ్ళిపోయింది. హాల్లో కుర్చీలో కూర్చున్నారు. పెద్దయ్య కాపుతో కబుర్లు చెబుతూ, పత్రిక చదువుతూ, గదిలో అటూ, ఇటూ తను మసిలినప్పుడల్లా అతను తనకేసి చూస్తున్నాడు. ఇటెళ్ళినప్పుడు అతని తల, అటొచ్చినప్పుడు అతని పాదాలూ, మళ్ళా వొచ్చినప్పుడు అతని చేతులూ చూసింది తాను - కాని మొత్తంగా మనిషినంతనీ బాగా చూడలేదు.

ఆ అవకాశం క్రితం సాయంత్రం చిక్కింది. పెద్దయ్యకాపు, బేబీ, తనూ, అతనూ, పక్కింటి రంగమ్మ కూతురూ, చెరువుదాటి నడుచుకుంటూ వెళ్ళి ఇంటి వెనక తోటలో చాపమీద కూర్చున్నారు. జామపళ్ళు తెచ్చారు. పైనున్న పల్చటి తొక్క తిని, లోపలి గింజలు, గుజ్జు బయట పడేస్తున్నాడు బావ. పెద్దయ్యకాపు ఆశ్చర్యం ప్రకటించాడు. రంగమ్మ కూతురు పూలు తెచ్చింది. బేబీ బావ ఒళ్ళో తల ఆనించింది దాని జెడలో పూలు అమరుస్తున్నాడు బావ.

“ఇవిగో - మీ అక్క తల్లోవుంచు” అన్నాడు. పావుగంటసేపు కబుర్లయ్యాయి. సూర్యుడు అస్తమించాడు; చెట్లనీడల మధ్య కాంతి తగ్గి పోతూంది. బావ ఒంకర పన్ను కనబడ్డంలేదు. వెనక పాకలో సన్నటి దీపం వుంది. బావ చెయ్యి పుచ్చుకుని లాక్కొస్తోంది బేబీ పాకముందు మంచం మీద కూర్చున్నాడు బావ చెల్లాయి చెక్కిలి నిమురుతూ, రంగమ్మ కూతురు పెద్దయ్య వెళ్ళారు. దీపం ఆరింది.

“బేబీ, దీపం వెలిగించి పట్టుకురా - మీ అక్కకి భయం కాబోలు” అన్నాడు రమాకాంతం బావ.

“నాకేం భయంలేదు” అంది స్నేహలత.

“నాతో వొంటరిగా ఉండటం భయం అనుకున్నారే....” అంటూ దీపం ఆమె చేతిలోంచి తీసుకోడంలో ఆమె మోచెయ్యి తగిలింది.

“అదుగో చందమామ... దీపం కూడా ఎందుకూ?” అంది స్నేహలత.

“నువ్వుండగా చందమామ కూడా ఎందుకులే” అన్నాడు. ఆ క్షణంలో అతన్ని పూర్తిగా చూసింది బాగా పరాయివాడుగా కన్పించాడు - మళ్ళా బాగా ఎరుగున్నా పరాయివాడిలా ఎంత బాగా అన్నాడు! తనేమనాలో తెలిసింది కాదు.

మరో దీపం వెలిగించి తెచ్చింది చెల్లాయి. గాలివీస్తోంది ఆరిపోకుండా, పాకలో ఉయ్యాల బల్ల గొలుసుకి కట్టింది బేబీ. గాలికి తనపమిట లేచి పడుతోంది. తను లాగి. మెడచుట్టు బిగించి పట్టుకుంది. ఇంతలో లోపల్నుంచి రమ్మని కేక. తన కళ్ళల్లోకి చూచి, నవ్వి, లోపలికెళ్ళాడు బావ. ఆ రాత్రంతా వాళ్ళతో కబుర్లు - తనతో మాట్లాడే అవకాశం లేదు.

ఐదు దాటింది. ఊహ తెగకుండా, ఇంటి పనులు చేసి వచ్చి, మంచం మీద పడుకుంది స్నేహలత.

మళ్ళా జ్ఞాపకం చేసుకుంటోంది. ఇంక యీ ఉదయం తలంటల్లు... బట్టలు సర్దుకోవడం, పిండివంటలు, ప్రయాణ సన్నాహం, వీటితో మధ్యాహ్నం గడిచిపోయింది. తను పాకలో ఉయ్యాల బల్లమీద పడుకుని వారపత్రిక చూస్తోంది.

మధ్యాహ్నం మూడైంది. కొందరికి కాఫీలు, కొందరికి టీలు బావ సామాను సర్దుకున్నాడు. ఎద్దుబండిమీద స్టేషన్ కెళ్ళాలి నాలుగుమైళ్ళలోపు. రైలు సాయంత్రం ఐదున్నరకి.

పాకలో కొచ్చాడు రమాకాంతం. తను లేచింది.

“నే కూర్చుంటే ఆగుతుందా? అంటూ ఉయ్యాలమీద కూర్చున్నాడు ఎదురుగా మడత మంచం మీద తాను కూర్చుంది. ఎత్తు మంచం, ఆమె కాళ్ళు నేలని ఆనక వ్రేల్లాడుతున్నాయి. చీరమడతలు మడమల మీదికి లాక్కుంటోంది. బేబీ రైలింజన్లా కూస్తూ ఉయ్యాల చుట్టు పరుగులెడుతోంది.

“నేను గార్డుని. రైలు ఆపుతున్నాను” అని జేబురుమాలు వూపుతూ నిలవమని సంజ్ఞ చేశాడు. బేబీని తన వాళ్ళోకి తీసుకున్నాడు.

“ఇంజన్కి నీళ్ళు పొయ్యాలిగా, ఇవిగో” అని కప్పులో టీ పోసి దాని చేత తాగిస్తున్నాడు.

“అమ్మో వేడి! నషాలం అంటుతోంది” అని నెత్తి బాదుకుంది బేబీ. చల్లారపెట్టి మరో కప్పులో సగంపోసి స్నేహలత కిచ్చాడు.

“ఇప్పుడే తాగానుగా”

“నువ్వు రైల్లో ప్రయాణీకురాలవు, పుచ్చుకోవాలి” అన్నాడు. తను తీసుకుంది.

“ఈ ఇంజెన్ చెప్పినమాట వినడంలేదు” అంటూ, బేబీ బుగ్గలు, మెలిపెడుతున్నాడు. దాని ముక్కుకొనని పైకి కిందకి ఆడిస్తున్నాడు. బుగ్గలూ, మూతీ అటూ ఇటూ కదిపి, మొహం ఎంత వికృతంగా అవుతుందో చూసి వినోదిస్తున్నాడు.

అవన్నీ తనకోసం చేస్తున్నట్టనిపించింది. తన మొహం తడిమి చూసుకుంది.

“మరి వెళ్ళిరానా?” అన్నాడు లేచే ప్రయత్నం చేస్తూ.

ఏమనాలి? సిగ్గేసింది. అతన్ని చూడలేకపోతోంది. నిశ్శబ్దం. బేబీ పరుగులెడుతోంది.

“బండివాడొచ్చాడేమో చూసిరా” అన్నాడు. బేబీ వెళ్ళింది.

“మరి...” లేచాడు. మాటల్లేవు.

“మరి వెళ్ళి....”

తను మంచంమీద వాలిపోయింది. అటు తిరిగింది. అతని కళ్ళలో తడి... తన కంటిరెప్పల కింద తడి... పక్కకి తిరిగి పడుకుంది. కళ్ళు గట్టిగా మూసుకుంది. వెళ్ళాడా? అడుగుల చప్పుడేదీ. అతని ఉనికి నీడ ఒత్తిడి కనురెప్పల కింద వొక మాయలా వ్యాపిస్తోంది. మోచెయ్యి మొహానికి అడ్డంగా వేసుకుని పరుంది. నడుమ నోరు కనిపిస్తోంది. చీకట్లో చలికాగటకి మల్లె. ఏదో శక్తి ఆమె మొహాన వాల్తోంది. నుదిటి మీద.... తరువాత పెదవులమీద... అమ్మో... ఇప్పుడు ఇందాక; క్షణం క్రింద లేచి చూచేసరికి లేడు.

“బేబీ” ...అని పిల్చింది. బేబీ ఎందుకు?

ఎవ్వరితో చెప్పుకోడానికి లేదు. తనకే అర్థం కావడంలేదు; తన ప్రమేయం లేకుండా, ఏదో జరిగింది; తను అందులో పాల్గొనలేదు. గాలిపటం ముందుకు సాగిపోయింది. తెగిన దారం తన చేతిలో వుండిపోయింది మధుర క్షణాలు గతంలో కరిగిపోయాయి.... అవి మళ్ళీ వాస్తే ఎంత బాగుంటుంది. తనలో వుప్పొంగిపోతున్న ఉద్రేకం; ఎగిరిపడుతున్న ఆవేశం, సుడిగుండం వెదుక్కుంటున్న కన్నీరు... ఇవన్నీ... తనవి; ... అతనితో పంచుకోదూ మళ్ళీ వాస్తే... సాయంత్రం ఏడు దాటింది. బావ వెళ్ళి మూడు గంటలైంది. దిండుమీద

రెండు బిందువులే... మధురంగా డాగుపరిచాయి. నిద్రని కలతపరిచే శక్తిలేక జారిపోయిన ఆ రెండు కన్నీటి బిందువులు మళ్ళీ వస్తేనా...

“అక్క అక్క; బావోచ్చాడు.”

చివాలుని లేచి కూర్చుంది.

“అవును బావోచ్చాడు. రైలు దాటిపోయిందిట” అంటూంది బేబీ.

కళ్ళు తుడుచుకుని ఆవులించి తేరిపారి చూస్తోంది స్నేహలత . కొంగు జారిపోయింది, జడ విడింది, ముంగురులు కళ్ళమీదికి జారాయి... గాజులు వెనక్కి జరిగాయి, మెడలో గొలుసువొంకరగా వ్రేల్లాడుతుంది.

ఎదురుగా నిలబడే వున్నాడు రమాకాంతం... నిన్న సాయంత్రంకి మల్లె ఆకుల నడుమ చందమామ; గాలికి రాలిపడుతున్న ఎండుటాకులు; సన్నటి దీపం వెలుగులో బావ మొహంలో నవ్వు... అస్పష్టంగా మెరుస్తున్న ఆ చిన్ని వొంకరపన్ను... పాపిటరేగి, నుదిటిమీదకి వ్రేల్లాడిన తల వెంట్రుకలు... అతన్ని మొత్తంగా పూర్తిగా చూస్తోంది.

“అమ్మ స్నానానికి రమ్మంటోంది” అని బేబీ ముందింటి లోపలి కెళ్ళింది.

తనూ, బావా - చెట్ల ఆకుల గుసగుసలు, సూర్యుడు వ్రాసిన ప్రేమ లేఖను, చందమామ చించిపడేసినట్లా, నీడల మధ్య తెగిన వెన్నెల కాంతులు - వారిద్దరిమధ్య, ఎక్కడ స్థావరం ఏర్పరుచుకోవాలో తెలియక తారట్లాడే మూగచూపులు.

“రైలు తప్పడం వొక వింతనుకో. నిత్యమూ అరగంట లేటయే మీవూరి రైలు యివాళ నాలుగు నిమిషాలు ముందుగానే వేంచేసింది. సరీ, మీవూరి రెండో మైలురాయి బాటగానే సంత జనం - ఆ జనాన్ని చీల్చుకొని బైటబడి రైలుగేటు దాటగానే తుద్రుమంది తిరుమలదేవి.

మొన్నొచ్చిన రైలింజన్ పేర్లే... అంటూ, తిరుగు ప్రయాణాన్ని కూడా వర్ణిస్తున్నాడు కాంతం బావ. అతనికేసి చూస్తోంది. అతను చెప్పేది తనకి పూర్తిగా అర్థం కావడంలేదు. అతని దుస్తులు నలిగాయి - అక్కడక్కడ మన్ను - గడ్డిపోచలు - ఎద్దు బండి చాప కిందదా-? కాలర్ దిగువునా, భుజాలకిందా, ఎండుతూవున్న చమటడాగులా?

గాలికి జడలో పూలు వూడిపడ్డాయి. పైకితీసి దులుపుతున్నాడు, ఆమె తల వెనుక వైపుకి నడుస్తున్నాడు.

“స్నానానికి రమ్మంటున్నారు.”

ఎవరిదో కేక. జడలో అమర్చిన ఆ పూలగుత్తి జారిపడింది. వెడుతున్నాడు వెళ్ళాడు. ఆ రాత్రంతా మళ్ళా రేపటి ప్రయాణం కబుర్లు... మండువా గదిలో వెన్నెల దిండు మీదికి జారుతూంటే నిద్రపోయాడు రమాకాంతం.

తెల్లవారింది. ఎనిమిదింటికే బావ ప్రయాణం. ఎట్లా అతనితో కలిసి మాట్లాడం? వెనకనున్న పాకలోకి నాలుగైదుసార్లు వెళ్ళివచ్చింది స్నేహలత. అతను అక్కడికి ఎల్లా వస్తాడు? వచ్చే మార్గం వుందా? బేబీని కదిపింది - ఏదో మిషమీద బావని అక్కడికి లాక్కెళ్ళి ఉయ్యాల మీద కూర్చోబెట్టు.

అమ్మయ్య - అతనే వెళ్ళాడు.

పెద్దయ్య తాత నడిగి వో దజను జామకాయలు తేగలవా, బారెడు జడగలవో బేబి” అని బేబికి పురమాయించి ఉయ్యాల బల్లమీద కూర్చున్నాడు. ఎదురుగా మడత మంచం వాల్చింది. వొక మూలగా వెళ్ళి కూర్చుంది స్నేహలత. కూర్చున్నచోట గొయ్యడి, మంచం రెండోవైపున పైకి లేచి పడింది. లేచి, దానికి ఆనుకొని నిలబడింది.

“మరి... వాక్యం నిర్మాణం అవడంలేదు. వెర్రి ఉద్రేకం, శ్వాసలో ఎగిరిపోయింది.

“మరి... నే వెళ్ళిరానా...?” అంటున్నాడు కాంతం.

ఒకడుగు ముందుకు వేసింది.

“ఈసారి వెళ్ళిరానా... అనకూడదు - వెళ్ళడం రావడం జరిగినది గనక వెడతాను... అంటానే?” అన్నాడు.

వెళ్ళిరా అనాలనుంది - రా అనగానే మళ్ళా రైలుతప్పి తిరిగి రమ్మన్నట్లవుతుందేమో. వెళ్ళు అంటే వెళ్ళిపో - అన్నట్లవుతుందేమో!

“మరి... అవుతే...”

కాళ్ళు తడబడుతున్నాయి - తన రెండు చేతుల వేళ్ళూ, వొక దానిలో వొకటి బిగిసి విడిరావడంలేదు. మళ్ళా మంచం మీద వాలిపోయింది. మొహం అటు తిప్పేసుకొంది కళ్ళు గట్టిగా మూసుకుంది. కనురెప్పల కింద తడిలేదు. ఏదో వింత శక్తి... తన నీడని, ఉనికిని మొహం పైన ప్రసరింప చేస్తున్నట్లు లేదు.

అతను వెళ్ళాడా? వెడుతున్నాడా? అడుగుల చప్పుడేది... తన దగ్గర కొస్తున్నాడా?... శ్వాసకాల్పేది? నరాల వాద్యబృందం ఏది? మొహంపైన చెయ్యి అడ్డంగా వేసుకుంది ఆ చేతి పైన స్పర్శ ప్రారంభమైందా... నుదిటిని వెదుకుతూ, పెదవులమధ్య అంతర్ధానమైన ఆ తాకిడి ఛాయలేవీ? గట్టిగా మూసుకుంది కళ్ళు. “ఇంద... తిను.”

కళ్ళు తెరిచి చూసింది. జామకాయ పెడుతూంది బేబీ.

బావ వెళ్ళిపోయాడు. ఈ సారి అంత దిగులు, అంత ఆరాటం లేదు. మళ్ళా తిరిగొస్తాడనా? మళ్ళీ వచ్చింది. ఆ మధుర క్షణం కాదా? గట్టిగా కళ్ళుమూసుకొని, నిన్న సాయంత్రం అతను తిరిగొచ్చినప్పటి నుండి యీ ఉదయం అతను వెళ్ళేవరకూ జరిగిన వాటిని ఊహించుకోవాలన్న తపనలేదు. అతను రెండురోజుల క్రితం రావడం, నిన్న సాయంత్రం వెళ్ళడం... ఆ ఉదంతం వూహించుకోవడంలో ఆనందం వుంది. మళ్ళీ వచ్చిన మధుర క్షణం తన కక్కర్లేకపోయింది.

రచనాకాలం : 1964, ఫిబ్రవరి 20, 21

ప్రచురణ : పుస్తక ప్రపంచం - మార్చి, 1964